



ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

ក្រុមប្រឹក្សាធម្មនុញ្ញ

**មតិផ្ដើមរបស់ឯកឧត្តមប្រធានក្រុមប្រឹក្សាធម្មនុញ្ញ ខ្ញុំខក្នុងពិធីដំបូងរៀប
អំពីខ្លឹមសាររដ្ឋធម្មនុញ្ញនៃព្រះរាជាណាចក្រកម្ពុជា និងសមត្ថកិច្ចរបស់ក្រុមប្រឹក្សាធម្មនុញ្ញ
នៅសាលាគរុកោសល្យ និង វិក្រិតការរាជធានីភ្នំពេញ
ថ្ងៃសុក្រ ទី២២ ខែមីនា ឆ្នាំ២០១៣**

សូមគោរពគណៈអធិបតី

សម្តេច ឯកឧត្តម លោកជំទាវ លោក លោកស្រី អ្នកនាងកញ្ញា សាស្ត្រាចារ្យ មន្ត្រីរាជការ
និង គរុសិស្សទាំងអស់ ជាទីរាប់អាន

ជាបឋម តាងនាមគណៈប្រតិភូក្រុមប្រឹក្សាធម្មនុញ្ញ និងក្នុងនាមខ្ញុំផ្ទាល់ ខ្ញុំសូមថ្លែងអំណរគុណ
ចំពោះលោកនាយកសាលាគរុកោសល្យ និង វិក្រិតការរាជធានីភ្នំពេញដែលបានធ្វើលិខិតអញ្ជើញ
លេខ ១៣ គវ.ភព ចុះថ្ងៃទី១៣ ខែមីនា ឆ្នាំ២០១៣ ឱ្យក្រុមប្រឹក្សាធម្មនុញ្ញមកអប់រំផ្សព្វផ្សាយ
ខ្លឹមសាររដ្ឋធម្មនុញ្ញនៃព្រះរាជាណាចក្រកម្ពុជា និង សមត្ថកិច្ចរបស់ក្រុមប្រឹក្សាធម្មនុញ្ញនាថ្ងៃនេះ
ហើយក៏សូមស្វាគមន៍យ៉ាងកក់ក្តៅចំពោះវត្តមាន ឯកឧត្តម លោកជំទាវ លោក លោកស្រី
អ្នកនាងកញ្ញាទាំងអស់ ដែលមានវត្តមាននៅពេលនេះ ។ ខ្ញុំសូមអនុញ្ញាតជម្រាបថា នេះជាលើក
ដំបូងហើយដែលសាលាគរុកោសល្យ និង វិក្រិតការរាជធានីភ្នំពេញ បានអញ្ជើញក្រុមប្រឹក្សាធម្មនុញ្ញ
មកចូលរួមការចែករំលែកចំណេះដឹង និង បទពិសោធន៍ពាក់ព័ន្ធនឹងរដ្ឋធម្មនុញ្ញនៃព្រះរាជាណាចក្រកម្ពុជា
និង សមត្ថកិច្ចរបស់ក្រុមប្រឹក្សាធម្មនុញ្ញ ។

មុននឹងចូលដល់ប្រធានបទ ខ្ញុំសូមអនុញ្ញាតឧទ្ទេសនាមសមាសភាពគណៈប្រតិភូក្រុមប្រឹក្សា-
ធម្មនុញ្ញ វត្តមានថ្ងៃនេះ មាន

ជាបន្ត ខ្ញុំមានកិត្តិយសជម្រាបពីប្រវត្តិរដ្ឋធម្មនុញ្ញរបស់ប្រទេសយើងដូចតទៅ ប្រទេសកម្ពុជា
ចាប់ផ្តើមមានរដ្ឋធម្មនុញ្ញតាំងពីឆ្នាំ១៩៤៧ មកម្ល៉េះ ហើយបានផ្លាស់ប្តូរជាបន្តបន្ទាប់អស់ចំនួន ០៦
លើកមកហើយ ទៅតាមការផ្លាស់ប្តូររបបនយោបាយមានដូចតទៅនេះ ៖

ទី១ រដ្ឋធម្មនុញ្ញប្រទេសកម្ពុជា ពីឆ្នាំ១៩៤៧ ដល់ ឆ្នាំ១៩៧០ ត្រូវបានធ្វើវិសោធនកម្មចំនួន
១២ លើក និង ចែកចេញជា ១២ ជំពូក និង មាន ១២២ មាត្រា ។

ទី២ រដ្ឋធម្មនុញ្ញសាធារណរដ្ឋខ្មែរ ពីឆ្នាំ១៩៧០ ដល់ ឆ្នាំ១៩៧៥ ចែកចេញជា ១១ជំពូក និង មាន ១២១ មាត្រា ។

ទី៣ រដ្ឋធម្មនុញ្ញកម្ពុជាប្រជាធិបតេយ្យ ពីឆ្នាំ១៩៧៥ ដល់ ឆ្នាំ១៩៧៩ ចែកចេញជា ១៦ជំពូក និង មាន ២១ មាត្រា ។

ទី៤ រដ្ឋធម្មនុញ្ញសាធារណរដ្ឋប្រជាមានិតកម្ពុជា ពីឆ្នាំ១៩៧៩ ដល់ ឆ្នាំ១៩៨៩ ចែកចេញជា ១០ជំពូក និង មាន ៩៣ មាត្រា ។

ទី៥ រដ្ឋធម្មនុញ្ញនៃរដ្ឋកម្ពុជា ពីឆ្នាំ១៩៨៩ ដល់ ឆ្នាំ១៩៩៣ ចែកចេញជា ១០ជំពូក និង មាន ៩៣មាត្រា ។

ទី៦ រដ្ឋធម្មនុញ្ញនៃព្រះរាជាណាចក្រកម្ពុជា (ឆ្នាំ១៩៩៣) នៅក្នុងនីតិកាលទី១ នៃរដ្ឋសភា (១៩៩៣-១៩៩៨) រដ្ឋធម្មនុញ្ញនេះចែកចេញជា ១៤ជំពូក និង មាន ១៣៩មាត្រា ។ ឆ្លងពីរដ្ឋសភា នីតិកាលទី ១ រហូតដល់រដ្ឋសភានីតិកាលទី ៤ បច្ចុប្បន្នយើងឃើញថាមានការធ្វើវិសោធនកម្ម រដ្ឋធម្មនុញ្ញចំនួន ០៦ លើក ព្រមទាំងមានច្បាប់ធម្មនុញ្ញបន្ថែមមួយទៀត ដែលទាំងអស់ខាងលើនេះ គឺសុទ្ធតែផ្អែកលើភាពចាំបាច់របស់ព្រះរាជាណាចក្រកម្ពុជា (សុភាសិតបារាំងមួយថា *nécessité fait loi*) ញ៉ាំងឱ្យរដ្ឋធម្មនុញ្ញនៃព្រះរាជាណាចក្រកម្ពុជាឆ្នាំ១៩៩៣ ចែកជា ១៦ ជំពូក និង មាន ១៥៨ មាត្រា ។

ផ្អែកតាមរបៀបវារៈព្រឹកនេះ យើងលើកយករដ្ឋធម្មនុញ្ញឆ្នាំ១៩៩៣ ដែលជាច្បាប់កំពូល របស់ព្រះរាជាណាចក្រកម្ពុជា និង សមត្ថកិច្ចរបស់ក្រុមប្រឹក្សាធម្មនុញ្ញ មកធ្វើជាប្រធានបទសម្រាប់ ស្វែងយល់ ដោយមានសម្តេច **នរោត្តម សីហមុនី** សមាជិកក្រុមប្រឹក្សាធម្មនុញ្ញ ជាអ្នកឧទ្ទេសនាម ។

ខ្ញុំមានកិត្តិយស ជម្រាបជូនអំពីស្ថាប័នក្រុមប្រឹក្សាធម្មនុញ្ញនៃព្រះរាជាណាចក្រកម្ពុជាផងដែរ ។ ក្រុមប្រឹក្សាធម្មនុញ្ញ គឺជាស្ថាប័នកំពូលមួយ ឯករាជ្យ និង អព្យាក្រឹត ដែលមានចែងក្នុងរដ្ឋធម្មនុញ្ញ នៃព្រះរាជាណាចក្រកម្ពុជាឆ្នាំ១៩៩៣ និង ត្រូវបានបង្កើតឡើងដោយព្រះរាជក្រមលេខ ជស/រកម/ ០៤៩៨/០៦ ចុះថ្ងៃទី ០៨ ខែ មេសា ឆ្នាំ១៩៩៨ ដែលប្រកាសឱ្យប្រើច្បាប់ស្តីពីការរៀបចំ និង ការ ប្រព្រឹត្តទៅនៃក្រុមប្រឹក្សាធម្មនុញ្ញ។ ក្រុមប្រឹក្សាធម្មនុញ្ញ ចាប់ផ្តើមបំពេញការងាររបស់ខ្លួនពីថ្ងៃទី ១៥ ខែ មិថុនា ឆ្នាំ១៩៩៨ នៅអគារ "ស" ក្នុងបរិវេណវិមានរដ្ឋចំការមន ។

ក្រុមប្រឹក្សាធម្មនុញ្ញ មានសមត្ថកិច្ចធានាការពារការគោរពរដ្ឋធម្មនុញ្ញ បកស្រាយរដ្ឋធម្មនុញ្ញ និង ច្បាប់ ដែលរដ្ឋសភាបានអនុម័ត និង ព្រឹទ្ធសភាបានពិនិត្យចប់សព្វគ្រប់ហើយ ក្នុងក្របខ័ណ្ឌនៃ

ការត្រួតពិនិត្យធម្មនុញ្ញភាព ព្រមទាំងមានសិទ្ធិពិនិត្យ និង សម្រេចអំពីករណីវិវាទកម្មទាក់ទងនឹង
ការបោះឆ្នោតជ្រើសតាំងតំណាងរាស្ត្រ និង ការបោះឆ្នោតជ្រើសតាំងសមាជិកព្រឹទ្ធសភា ។

ក្រុមប្រឹក្សាធម្មនុញ្ញ ថ្វាយមតិព្រះមហាក្សត្រចំពោះសេចក្តីស្នើទាំងឡាយដែលសុំធ្វើការសើរើ
និងវិសោធនកម្មរដ្ឋធម្មនុញ្ញ ។ ការសើរើ និង វិសោធនកម្មរដ្ឋធម្មនុញ្ញ ត្រូវហាមឃាត់ក្នុងកាលៈទេសៈ
ប្រទេសជាតិស្ថិតក្នុងភាពអាសន្ន ឬ កាលបើប៉ះពាល់ដល់ប្រព័ន្ធប្រជាធិបតេយ្យ សេរីពហុបក្ស របប
រាជានិយមអាស្រ័យរដ្ឋធម្មនុញ្ញ ។ ប្រការដែលព្រះមហាក្សត្រទ្រង់គ្រងរាជសម្បត្តិ ប៉ុន្តែទ្រង់មិនកាន់
អំណាចមិនអាចសុំកែប្រែបានជាដាច់ខាត ។

ខ្ញុំសូមគូសបញ្ជាក់ថា ច្បាប់ និង សេចក្តីសម្រេចទាំងឡាយនៃស្ថាប័ននានារបស់រដ្ឋ ត្រូវស្របនឹង
រដ្ឋធម្មនុញ្ញជាដាច់ខាត ។ ការអនុម័តទាំងឡាយណាដែលរបស់រដ្ឋសភា ដែលផ្ទុយនឹងគោលការណ៍
រក្សាការពារឯករាជ្យ អធិបតេយ្យ បូរណភាពទឹកដីនៃព្រះរាជាណាចក្រកម្ពុជា ហើយដែលនាំឱ្យប៉ះពាល់
ដល់ឯកភាពនយោបាយ ឬការគ្រប់គ្រងរដ្ឋបាលរបស់ប្រទេសជាតិ នឹងត្រូវចាត់ទុកជាអសារសូន្យ ។
ក្រុមប្រឹក្សាធម្មនុញ្ញ ជាអង្គការតែមួយគត់ដែលមានសមត្ថកិច្ចសម្រេចអំពីមោឃភាពនេះ ។ សេចក្តី
សម្រេចរបស់ក្រុមប្រឹក្សាធម្មនុញ្ញ គឺជាសេចក្តីសម្រេចស្ថាពរ បិទផ្លូវតវ៉ា ហើយមានអានុភាពអនុវត្ត
ទៅលើអំណាចទាំងអស់ដែលមានចែងនៅក្នុងរដ្ឋធម្មនុញ្ញ និង ត្រូវចុះផ្សាយក្នុងរាជកិច្ច ។

ការបង្កើតស្ថាប័ននេះឡើង គឺដើម្បីរួមចំណែកក្នុងការពង្រឹងលទ្ធិប្រជាធិបតេយ្យសេរីពហុបក្ស
ការគោរពសិទ្ធិមនុស្ស ការកសាងនីតិវិធីក្នុងព្រះរាជាណាចក្រកម្ពុជានៃយើង ។

ខ្ញុំសង្ឃឹមថា ពិធីផ្សព្វផ្សាយក្នុងថ្ងៃនេះ អាចចាត់ទុកជារៀនសូត្រខ្លីមួយដែលអាចនាំឱ្យ
មានការយល់ដឹងមួយកម្រិតថែមទៀតអំពីរដ្ឋធម្មនុញ្ញនៃព្រះរាជាណាចក្រកម្ពុជាឆ្នាំ១៩៩៣ និង អំពី
សមត្ថកិច្ចរបស់ក្រុមប្រឹក្សាធម្មនុញ្ញនៃព្រះរាជាណាចក្រកម្ពុជា ដើម្បីរួមគ្នាគោរព និង ប្រតិបត្តិតាម
ដូចបទប្បញ្ញត្តិនៃវាក្យខណ្ឌទី១ នៃមាត្រា ៤៩ នៃរដ្ឋធម្មនុញ្ញចែងថា " ប្រជាពលរដ្ឋខ្មែរគ្រប់រូប
ត្រូវគោរពរដ្ឋធម្មនុញ្ញ និង គោរពច្បាប់ ។ "

ជាទីបញ្ចប់ ខ្ញុំសូមថ្វាយព្រះពរ និង ជូនពរដល់សម្តេច ឯកឧត្តម លោកជំទាវ លោក
លោកស្រី អ្នកនាងកញ្ញាទាំងអស់ដែលចូលរួម សូមបានប្រកបដោយពុទ្ធពរទាំងបួនប្រការ គឺ អាយុ
វណ្ណៈ សុខៈ និង ពលៈ កុំបីឃ្លៀងឃ្លាតឡើយ ។

បន្តទៅនេះ ខ្ញុំសូមអនុញ្ញាតដឹកនាំកម្មវិធី ដោយសូមអញ្ជើញសម្តេច **នរោត្តម សិរីចុន្ទរ**
សមាជិកក្រុមប្រឹក្សាធម្មនុញ្ញ ធ្វើបទឧទ្ទេសនាម ។

សូមអរគុណ



ក្រុមប្រឹក្សាធម្មនុញ្ញ

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

មតិរបស់ឯកឧត្តមប្រធានក្រុមប្រឹក្សាធម្មនុញ្ញ ខ្ញែងក្នុងពិធីបិទការងាររដ្ឋសភា
អំពីខ្លឹមសាររដ្ឋធម្មនុញ្ញនៃព្រះរាជាណាចក្រកម្ពុជា និង សមត្ថកិច្ចរបស់ក្រុមប្រឹក្សាធម្មនុញ្ញ
នៅសាលាករុកោសល្យ និង វិទ្យុធានារាជធានីភ្នំពេញ
ថ្ងៃសុក្រ ទី២២ ខែមីនា ឆ្នាំ២០១៣

សូមគោរពគណៈអធិបតី

សម្តេច ឯកឧត្តម លោកជំទាវ អស់លោក លោកស្រី អ្នកនាងកញ្ញា ជាសាស្ត្រាចារ្យ បុគ្គលិកសិក្សា និង គរុសិស្សទាំងអស់ ជាទីរាប់អាន

អស់រយៈពេលពេញមួយព្រឹកថ្ងៃនេះ ពិធីផ្សព្វផ្សាយខ្លឹមសាររដ្ឋធម្មនុញ្ញនៃព្រះរាជាណាចក្រកម្ពុជា និង សមត្ថកិច្ចរបស់ក្រុមប្រឹក្សាធម្មនុញ្ញ បានប្រព្រឹត្តទៅយ៉ាងសកម្មតាមរបៀបវារៈដែលបានគ្រោងទុក ។

ក្នុងនាមគណៈអធិបតី ខ្ញុំសូមថ្លែងអំណរគុណយ៉ាងជ្រាលជ្រៅសាជាថ្មី ចំពោះឯកឧត្តម លោកជំទាវ អស់លោក លោកស្រី អ្នកនាងកញ្ញា ទាំងអស់ដែលបានលះបង់ពេលវេលាដ៏មានតម្លៃ មកចូលរួមក្នុងពិធីនេះ ។ ព្រមជាមួយនេះ ខ្ញុំសូមថ្លែងនូវការកោតសរសើរដ៏ស្មោះចំពោះអស់លោក លោកស្រី អ្នកនាងកញ្ញា ចំនួន ... រូប ដែលបានតាំងសំណួរឱ្យគណៈប្រតិភូយើងខ្ញុំឆ្លើយពន្យល់ ក្នុងគោលបំណងរៀនសូត្រ យល់ដឹងអំពីរដ្ឋធម្មនុញ្ញនៃយើង និង សមត្ថកិច្ចរបស់ក្រុមប្រឹក្សាធម្មនុញ្ញ ។

រំលឹកឡើងវិញនូវស្ថានភាពនយោបាយ សង្គម សេដ្ឋកិច្ច កាលពីឆ្នាំ១៩៩៣ ពេលនោះមាតុភូមិ យើង បានជួបប្រទះការលំបាកស្មុគស្មាញខ្លាំងណាស់ ។ ប៉ុន្តែដោយសារមានការស្រុះស្រួលគ្នារវាងថ្នាក់ ដឹកនាំជាន់ខ្ពស់របស់គណបក្សធំទាំងបី ដែលមានអាសនៈក្នុងសភាធម្មនុញ្ញ និង ដោយមានឆន្ទៈតម្កល់ ឧត្តមប្រយោជន៍ជាតិ និង ប្រជាជនជាធំ រដ្ឋធម្មនុញ្ញនៃព្រះរាជាណាចក្រកម្ពុជាឆ្នាំ១៩៩៣ ត្រូវបាន ប្រកាសឱ្យប្រើនៅថ្ងៃទី២៤ ខែកញ្ញា ឆ្នាំ១៩៩៣ ដូចសម្តេច **នរោត្តម សីហមុនី** បានឧទ្ទេសនាមនូវ ខ្លឹមសារជាសារវន្តជូនរួចហើយ ។

តាមការយល់ដឹងផ្ទាល់របស់ខ្ញុំ រដ្ឋធម្មនុញ្ញឆ្នាំ១៩៩៣ ទោះបីធ្វើឡើងក្នុងរយៈពេលបីខែក៏ពិត
 មែន ក៏ប៉ុន្តែជារដ្ឋធម្មនុញ្ញមួយមានខ្លឹមសារល្អប្រពៃ ពីព្រោះជារដ្ឋធម្មនុញ្ញប្រសូត្រចេញពីការបង្រួប
 បង្រួមផ្សះផ្សាជាតិ និង បានចែងសព្វគ្រប់អំពីការគោរពសិទ្ធិមនុស្ស សិទ្ធិពលរដ្ឋ សិទ្ធិនយោបាយ សិទ្ធិស្ត្រី
 សិទ្ធិកុមារ បានធានាការអនុវត្តតាមលទ្ធិប្រជាធិបតេយ្យ សេរី ពហុបក្ស ដោយឥតកែប្រែ បានចែងថា
 អំណាចទាំងអស់ជារបស់ប្រជាពលរដ្ឋ ប្រជាពលរដ្ឋប្រើអំណាចរបស់ខ្លួនតាមរយៈរដ្ឋសភា ព្រឹទ្ធសភា
 រាជរដ្ឋាភិបាល និង សាលាជម្រះក្តី តាមគោលការណ៍ប្រជាធិបតេយ្យតំណាង បានប្រកាន់យករបបរាជា
 និយមអាស្រ័យរដ្ឋធម្មនុញ្ញ ដែលព្រះមហាក្សត្រទ្រង់គ្រងរាជសម្បត្តិ ប៉ុន្តែមិនកាន់អំណាចឡើយ ដោយ
 ឥតកែប្រែ ។ យើងអាចសន្និដ្ឋានថា យើងមានច្បាប់គោលមួយល្អហើយ បើប្រៀបធៀបទៅនឹងបណ្តា
 ប្រទេសនៅលើពិភពលោក ។ ដូច្នោះ ករណីយកិច្ចរបស់ប្រជាពលរដ្ឋខ្មែរគ្រប់រូបត្រូវបន្តរៀនសូត្រ
 ស្វែងយល់ឱ្យអស់នូវខ្លឹមសាររដ្ឋធម្មនុញ្ញ រួមរួមគ្នាគោរពប្រតិបត្តិតាម រដ្ឋធម្មនុញ្ញ គោរពច្បាប់ និង លិខិត
 បទដ្ឋានទាំងឡាយនៃព្រះរាជាណាចក្រកម្ពុជា ។ ពាក្យថា គោរពរដ្ឋធម្មនុញ្ញ និង ច្បាប់ គឺគោរពទាំង
 ពាក្យពេចន៍ គោរពទាំងខ្លឹមសារទាំងអស់ ។ ” ធ្វើរដ្ឋធម្មនុញ្ញ ធ្វើច្បាប់លិខិតបទដ្ឋាន ជាការលំបាកហើយ
 ប៉ុន្តែដំណើរការអនុវត្តរដ្ឋធម្មនុញ្ញ ការអនុវត្តច្បាប់លិខិតបទដ្ឋាន វាពិតជាជួបការលំបាកមួយទៀតនៅ
 លើផ្លូវមួយវែងឆ្ងាយ ដោយមូលហេតុអត្តនោម័ត និង មូលហេតុសត្យានុម័ត ” ។ ដូច្នោះទាមទារឱ្យមាន
 ការព្យាយាម ការអត់ធ្មត់ ទស្សនៈគ្រប់ជ្រុងជ្រោយ ផ្អែកលើមូលដ្ឋានគតិយុត្ត មុនធ្វើការសម្រេច
 ប្រព្រឹត្តិអំពើណាមួយដើម្បីឱ្យស្របតាមរដ្ឋធម្មនុញ្ញ ស្របតាមច្បាប់ បទបញ្ជា និង ក្រមសីលធម៌
 ព្រមទាំងស្របតាមច្បាប់អន្តរជាតិដែលព្រះរាជាណាចក្រកម្ពុជា បានផ្តល់សច្ចាប័នរួចហើយ ។ យើងគួរ
 អនុវត្តពាក្យស្លោកមួយថា ” អ្នកចេះច្បាប់ច្រើនបង្រៀនអ្នកចេះច្បាប់តិច អ្នកចេះច្បាប់តិចបង្រៀនអ្នក
 មិនចេះច្បាប់សោះ ” ។

ជាទីបញ្ចប់ ខ្ញុំសូមជូនពរគណៈអធិបតី ឯកឧត្តម លោកជំទាវ អស់លោក លោកស្រី
 អ្នកនាងកញ្ញា សូមប្រកបដោយពុទ្ធពរទាំងបួនប្រការ គឺ អាយុ វណ្ណៈ សុខៈ និង ពលៈ កុំបី
 ឃ្លៀងឃ្លាតឡើយ ។

សូមអរគុណ